

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ವಿಂಶಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ವಿಂಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಥೋಪಹೂತೈಃ ಪುರುಹೂತಜೇತಾ ಸೇನೇಶ್ವರೈರಪ್ರತಿಮಾನವೀರ್ಯೈಃ |

ಅಭೀಷುಭಿಃ ಸೂರ್ಯ ಇವಾಭಿದೀಪ್ತಃ ಕುಬೇರಗುಪ್ತಾಂ ಕಕುಭಂ ಪ್ರತಸ್ಥೇ || 20.1 ||

ಪ್ರಯಾಣತೂರ್ಯಧ್ವನಿರಸ್ಯ ಭೂಯಾನ್

ಘರ್ಮಾಂತಜೇಮೂತರವಾನುಕಾರೀ |

ಅನರ್ತಯದ್ಧರ್ಮಮಯೂರಮಾದ್ಯಂ

ಪ್ರಾಪ್ತಸ್ಥಿತಿಂ ಪಾದಯುಗೇನ ಭೂಮ್ಯಾಂ || 20.2 ||

ನಭಃಪೃಥಿವ್ಯೋರುಪದಿಷ್ಟಕಂಪೇ

ನಾಥಸ್ಯ ಯಾತ್ರಾಪಟಹಪ್ರಣಾದೇ |

ಉಷೇತರಾಸಾಂ ನಯನಂ ಚಕಂಪೇ

ವಾಮೇತರಂ ಬಾಣಪುರಾಂಗನಾನಾಂ || 20.3 ||

ತಸ್ಯೇಂದುಬಿಂಬಂ ಸಿತಮಾತಪತ್ರಂ

ಭಾಸ್ವಾನ್ ಮಣೀಂದ್ರೋ ಮಹನೀಯತೇಜಾಃ |

ತಾರಾಶ್ಚ ಮುಕ್ತಾವಲಯಾ ವಿರೇಜುಃ

ಶಿಖೀ ರಥಾಂಗಾಕೃತಿರಾತ್ಮಧಾಮ್ನಃ || 20.4 ||

ಅಗ್ರೇ ಮುಕುಂದಸ್ಯ ತದಗ್ರಜನ್ಮಾ

ದೈತ್ಯೈಃ ಸಮಂ ಜನ್ಯವಿಹಾರಮಿಚ್ಛನ್ |

ಅವಾಹಯದ್ಯಾದವಭೂಪತೀನಾಂ

ವರೂಢಿನೀಂ ಶಂಬರವೈರಿಪೂರ್ವಾಂ || 20.5 ||

ಕಥಂಚಿದುತ್ಕ್ಲಿಪ್ತಕರೇಣ ಸೋಢಂ
 ಭುಗ್ನಾಗ್ರಭೋಗಂ ಭುಜಗೇಶ್ವರೇಣ |
 ಆಸನ್ನಭಾರಾತ್ಯಯಜಾತಹರ್ಷಾಃ
 ವಿಶ್ವಂಭರಾ ಸೈನ್ಯಭರಂ ವಿಷೇಹೇ || 20.6 ||

ಪ್ರಸ್ಥಾನಭಾಜಿ ಪ್ರಥಮೇ ಯದೂನಾಂ
 ಪೃಥ್ವೀ ಸ್ವಯಂ ತದ್ಬಲರೇಣುಲಕ್ಷಾತ್ |
 ಭಾರಾವತಾರಪ್ರಿಯವಾದಲುಬ್ಧಾ
 ಪ್ರಾಯೋ ಯಯೌ ಪದ್ಮಭುವಃ ಸಕಾಶಂ || 20.7 ||

ಅಶೇಷತಚ್ಛಾದಯತಾ ದಿಗಂತಾನ್
 ಆರೋಹತಾ ಭೂಮಿಭೃತಾಂ ಚ ಮೂರ್ಧ್ನಃ |
 ಪ್ರಾಯೇಣ ಸೇನಾರಜಸಾ ಸ್ವಮೇವ
 ಪ್ರಾದುಷ್ಯತಂ ಲಾಘವಮುಲ್ಬಣೇನ || 20.8 ||

ರಥಾದಿಘೋಷೈರಥ ಶಾರ್ಙ್ಗಪಾಣೇಃ
 ಕಲ್ಪಾತ್ಯಯೈಕಾರ್ಣವನಾದಕಲ್ಪೈಃ |
 ವಿತ್ರಾಸಿತೇವ ತ್ರಿದಶಾರಿಲಕ್ಷ್ಮೀಃ
 ಇಯೇಷ ಗಂತುಂ ಯದುವೀರದುರ್ಗಂ || 20.9 ||

ಅಥ ಕ್ಷಣಾದಾತ್ಮಭುವಂ ಪ್ರಯಾಂತಂ
 ಪರಿಷ್ಯತಂ ಪಂಚಭಿರಾಯುಧಾಗ್ರೈಃ |
 ಆಶಾಬಲೇನ ಸ್ವಯಮುತ್ತರಾಶಾ
 ಪ್ರಾಯಃ ಪ್ರತೀಯಾಯ ಜಗತ್ಪ್ರತೀಕ್ಷ್ಯಂ || 20.10 ||

ಪುರಂ ತತಃ ಶೋಣಿತಪೂರ್ವಮಗ್ರೇ
 ದದರ್ಶ ದೈತ್ಯಾಧಿಪದರ್ಪಹಂತಾ |
 ಖಗೇಂದ್ರಪಕ್ಷಾನಿಲತೀವ್ರಘಾತಾತ್
 ತ್ರಾಸಾದಿವೋತ್ಕಂಪಿತಕೇತುಹಸ್ತಂ || 20.11 ||

ಪುರೋಪಕಂಠೇ ಪುರಭಿನ್ನಿಯೋಗಾತ್
 ಪ್ರಾಕಾರಭಾವಂ ಪ್ರಮಥಾ ಭಜಂತಃ |
 ಪ್ರಲಂಬಹಂತುಃ ಪ್ರಸಮೀಕ್ಷ್ಯ ವೇಗಂ
 ಭೀತಾಃ ಪಲಾಯಂತ ಭೃಶಾರ್ತನಾದಾಃ || 20.12 ||

ಇತಸ್ತತಃ ಸಂಪತತಾಂ ಯದೂನಾಂ
 ವ್ಯಕ್ತಾನುಬಂಧಂ ಬಿರುದೈರುದಾರೈಃ |
 ಸುರದ್ವಿಷಃ ಶುಶ್ರುವುರೇಕತಾನಂ
 ಕಲದ್ವನಿಂ ಕಾಂಚನಕಾಹಲೀನಾಂ || 20.13 ||

ಕಶಾಗ್ರಸಂಸ್ಪರ್ಶಮಮೃಷ್ಯಮಾಣೈಃ
 ಸಮೀರವೇಗೈಃ ಸಮರಾವಲಿಪ್ತಾಃ |
 ಉದಗ್ರಹೇಷಾಮುಖರೈಸ್ತುರಂಗೈಃ
 ವೃಷ್ಟ್ಯಂಧಕಾ ವೈರಿಪುರೀಮವೃಣ್ಣನ್ || 20.14 ||

ಉದ್ವೇಲವೇಗಾನ್ ಸ್ತನತೋ ಗಭೀರಂ
 ಔರ್ವಪ್ರತಿಚ್ಛಂದವಿದೀಪ್ತದೃಷ್ಟೀನ್ |
 ಅಚೋದಯನ್ ದಾನವವಪ್ರಭಂಗೇ
 ಸ್ತಂಬೀರಮಾನ್ ಸಾಗರಪೋತಕಲ್ಪಾನ್ || 20.15 ||

ಪ್ರಾಕಾರಭಂಗೇ ಪ್ರಸಭಂ ಪ್ರಯುಕ್ತಾ
 ದಂಭೋಲಿಭೀಮಾಯತದಂತಕಾಂಡಾಃ |
 ಊರ್ಧ್ವಪ್ರವೃತ್ತೈರ್ನಿಜಹಸ್ತತಾಲ್ಮೈಃ
 ಉತ್ತಂಭಯಾಮಾಸುರಿವಾಂತರಿಕ್ಷಂ || 20.16 ||

ಅಸಹ್ಯವೇಗೈಃ ಸಹಸಾ ಬಲೌಘೈಃ
 ಆಕ್ರಮ್ಯಮಾಣಾ ಬಲಿನಾಂ ಯದೂನಾಂ |
 ಪ್ರಚುಕ್ಷುಭೇ ದೈತ್ಯಪುರೀ ಪ್ರಭೂತಾ
 ಸಂವರ್ತಭಿನ್ನೇವ ಸಮುದ್ರವೇಲಾ || 20.17 ||

ಯಥಾರ್ಥಶೌರ್ಯಾ ಯದುವೀರಯೋಧಾಃ
 ಸ್ಥಾನಾನಿ ಚಿತ್ತಾನಿ ಚ ದಾನವಾನಾಂ |
 ವ್ಯಕಂಪಯನ್ ವಿಕ್ರಮಸತ್ಕಥಾನಾಂ
 ಸಿದ್ಧಾಂತಭಾಗೈರಿವ ಸಿಂಹನಾದೈಃ || 20.18 ||

ಜಹಾರ ಚಿತ್ತಾನಿ ಬಿಭೇದ ಸೌಧಾನ್
 ಶ್ರೋತ್ರಾಣ್ಯುರೀಣಾಂ ಬಧಿರೀಚಕಾರ |
 ಅನನ್ಯಶಬ್ದಂ ಚ ಜಗದ್ವಿತೇನೇ
 ಘೋರಸ್ತದಾ ಯಾದವಸೈನ್ಯಘೋಷಃ || 20.19 ||

ವಿಮಥ್ಯಮಾನಾತ್ ಸ್ವಪುರಾದ್ಯದೂನಾಂ
 ಮಂಥಾಚಲೇನೇವ ಮಹಾಬಲೇನ |
 ವಿನಿಷ್ಪಪಾತ ತ್ರಿದಶಾರಿನೇತಾ
 ಕಾಲೇ ಸಮುದ್ರಾದಿವ ಕಾಲಕೂಟಃ || 20.20 ||

ಸ ರೋಷರೂಕ್ಷೋ ಬಹುದೀಪ್ತಹೇತಿಃ
 ದಿಶೋ ದಿಧಕ್ಷನ್ನಿವ ದೈತ್ಯವಾಹ್ನಿಃ |
 ಕೃಷ್ಣಾಂಬುವಾಹಪ್ರಮುಖಂ ಪ್ರತಸ್ಥೇ
 ತಾಪಚ್ಛಿದಾ ತೇನ ಶಮಂ ಪ್ರಯಾಸ್ಯನ್ || 20.21 ||

ಸರಿತ್ಪತೀನಾಮಿವ ಸನ್ನಿಪಾತೇ
 ವಾಷ್ಣೇಯದೈತೇಯಬಲೋದಧೀನಾಂ |
 ಅದಭ್ರಸಂಘೋಷಮಭೂತಪೂರ್ವಂ
 ಯುಗಾಂತಸಂವಾದಿ ಬಭೂವ ಯುದ್ಧಂ || 20.22 ||

ಬಲದ್ವಯಕ್ಷುಣ್ಣಮಹೀತಲೋತ್ಥಂ
 ರಜಸ್ತದಾ ಸಂವೃತಸರ್ವಲೋಕಂ |
 ಅಕಲ್ಪಯತ್ ಸ್ವೇತರತತ್ತ್ವಲೋಪಾತ್
 ಅಪಂಚಭೂತಾಮಿವ ವಿಶ್ವಸೃಷ್ಟಿಂ || 20.23 ||

ಪ್ರಥೀಯಸಾ ಸೂಕ್ಷ್ಮನಿರಂತರೇಣ
 ಕ್ಷೌಮಾಭಿರಾಮೇಣ ಪರಾಗಭೂಮ್ನಾ |
 ಪ್ರಚ್ಛನ್ನಸೇನಾಂಗತಯಾ ತದಾನೀಂ
 ಆಸೀಜ್ಜಯಶ್ರೀರವಕುಂಠಿತೇವ || 20.24 ||

ರಜೋನುಬಂಧಾದಭಿಸಂವೃತಾಂಗೀ
 ಭಾಸ್ವತ್ಕರಸ್ಪರ್ಶಮನಶ್ನುವಾನಾ |
 ನಿವಾರಿತಾಶಾವಿತತಿಸ್ತದಾಽಽಸೀತ್
 ನಭಃ ಸ್ಥಲೀ ನಾಕಿಭಿರಪ್ಯದೃಶ್ಯಾ || 20.25 ||

ರಣಾಖ್ಯದರ್ಶೇ ರಜಸೋತ್ಥಿತೇನ
 ಪ್ರಚ್ಛಾದ್ಯಮಾನೇ ತಮಸೇವ ಭಾನೌ |
 ನಿಸ್ತಿಸ್ತಿಸ್ತಧಾರಾಸಲಿಲೇ ನಿಮಗ್ನಾಃ
 ಶುದ್ಧಿಂ ಪರಾಮನ್ವಭವನ್ ಸುಯೋಧಾಃ || 20.26 ||

ಅಸೃಕ್ಛಟಾಸಾರವಶಾತ್ ದ್ವಜಿನ್ಯಾ
 ರಜಃ ಸಮೇತೇ ತಮಸಿ ಪ್ರಶಾಂತೇ |
 ಸತ್ತ್ವಾನುರೂಪಂ ವಿದಧೇ ಪ್ರಮೋದಂ
 ಸಮಾನ್ಮಿಥಃ ಸಂಮುಖಯನ್ ಪ್ರಕಾಶಃ || 20.27 ||

ತತೋ ಹರಸ್ತ್ರಾತುಮನಾಃ ಸ್ವಭಕ್ತಂ
 ದತ್ತಾಭಯಂ ದಾನವಸಾರ್ವಭೌಮಂ |
 ಅನುದ್ರತೋ ಭೂತಗಣೈರನಂತೈಃ
 ಪ್ರತ್ಯುದ್ಯಯೌ ವಿಶ್ವಪತಿಂ ಪ್ರಕುಪ್ಯನ್ || 20.28 ||

ತಮುನ್ಮದೋದಗ್ರವೃಷಾಧಿರೂಢಂ
 ಸಿತಾಚಲೇ ಮೇರುಮಿವ ಜ್ವಲಂತಂ |
 ಶರೈಃ ಪ್ರತಿಪ್ರಾಸ್ಥಿತ ಶಾರ್ಙ್ಗಧನ್ವಾ
 ದೇವಂ ಸುಧಾಸೂತಿಕಲಾವತಂಸಂ || 20.29 ||

ಶಿಲೀಮುಖೈಃ ಶೌರಿಧನುವಿಮುಕ್ತೈಃ
 ವಿಸ್ಮಾರಿತಾನ್ ಪೂರ್ವವಿಕತ್ಥನಾನಿ |
 ಪಲಾಯಮಾನಾನ್ ಪ್ರಮಥಾನಶೇಷಾನ್
 ಮೇನೇ ಪಶೂನೇವ ಪತಿಃ ಪಶೂನಾಂ || 20.30 ||

ಆಸ್ವಾದನೀಂ ದಾನವಶೋಣಿತಾನಾಂ
 ಅಕುಂಠಿತಾಮದ್ರಿವಿದಾರಣೇಽಪಿ |
 ಅನಾಹತಾಸ್ತ್ರೋ ಯುಧಿ ಶಂಬರಾರಿಃ
 ಸಂಸ್ತಂಭಯಾಮಾಸ ಗುಹಸ್ಯ ಶಕ್ತಿಂ || 20.31 ||

ಕ್ಲೇಶಾದಿದೋಷೈರಪರಾಹತೇನ
 ಕ್ರೀಡಾಮನುಷ್ಯೇಣ ಜನಾರ್ದನೇನ |
 ಜ್ವರೇ ನಿರಸ್ತೇ ಗಿರಿಶಪ್ರಯುಕ್ತೇ
 ವೀತಜ್ವರಂ ವಿಶ್ವಮಿದಂ ಬಭೂವ || 20.32 ||

ಅಥ ಪ್ರಯುಕ್ತಾನಸುರೇಂದ್ರಗುಪ್ತೈಃ
 ಪ್ರಸಹ್ಯ ವಹ್ನೀನಪಿ ಪಂಚ ಜಿತ್ವಾ |
 ಅಜ್ಯಂಭಯದ್ಭಾವಿತಜ್ಯಂಭಣಾಸ್ತ್ರೋ
 ವೃಷದ್ವಜಂ ವಿಷ್ಣುರಚಿಂತ್ಯಭೂಮಾ || 20.33 ||

ಶರವ್ಯಭೂತತ್ರಿಪುರೇಽಪ್ಯಮೋಘಂ
 ಶೂಲಾಯುಧೇ ಶೌರ್ಯಮವೇಕ್ಷ್ಯ ಶೌರೇಃ |
 ಪುರಂದರಪ್ರತ್ಯುಪರೋಧಜಾತಂ
 ವ್ಯಯೋಜಯನ್ ವಿಸ್ಮಯಮಾದಿತೇಯಾಃ || 20.34 ||

ಬಾಣಃ ಸಹಸ್ರೇಣ ಭುಜೈಃ ಪ್ರಮಾದ್ಯನ್
 ಆತ್ಮಾನುರೂಪೈರಸುರೈಃ ಸಮೇತಃ |
 ಅಸಹ್ಯಶಸ್ತ್ರಾಸ್ತ್ರಬಲೋ ಬಲಾದೀನ್
 ಪ್ರತ್ಯಗ್ರಹೀತ್ ಪ್ರತ್ಯಯಿತಪ್ರಭಾವಾನ್ || 20.35 ||

ಸ ವಜ್ರನಿರ್ಘೋಷನಿಭಾಟ್ಟಹಾಸೋ
 ಗಾತ್ರೇಣ ರುಂಧನ್ ಗಗನಾವಕಾಶಂ |
 ಉದಗ್ರಧನ್ವಾ ಶರವೃಷ್ಟಿಮುಗ್ರಾಂ
 ಉತ್ಪಾತಜೀಮೂತ ಇವೋಜ್ಜಗಾರ || 20.36 ||

ಶರಾಸನೈರರ್ಧಸಹಸ್ರಸಂಖ್ಯೈಃ
 ಯೋದ್ಧಂ ಪ್ರವೃತ್ತೋ ಯುಗಪತ್ಪ್ರಕೃಷ್ಟೈಃ |
 ಪ್ರತಿದ್ರುತಾನ್ ಪ್ರಾರ್ದಯತ ಪ್ರಕುಪ್ಯನ್
 ಏಕಃ ಸಮಸ್ತಾನಪಿ ಯಾದವಾಗ್ರ್ಯಾನ್ || 20.37 ||

ಅಥ ಕ್ಷಣಾದಂತರಿತಾಂತರಿಕ್ಷಾ
 ವಾತ್ಯಾ ವಿಹಂಗೇಂದ್ರವಿಹಾರಜಾತಾ |
 ಅಲಾತಚಕ್ರಪ್ರತಿಮಾನಕಾರ್ಷೀತ್
 ಬಾಣಾಶನೀನ್ ಬಾಣಘನಪ್ರಸೂತಾನ್ || 20.38 ||

ಗರುತ್ಮತಃ ಪಕ್ಷಮರುತ್ಪಚಾರಾತ್
 ದೂರಿಕೃತೋ ವಾರುಣನಾಗಪಾಶೈಃ |
 ಉಷಾಸಹಾಯಃ ಸರಥಃ ಸಧನ್ವಾ
 ಜಗ್ರಾಹ ದೈತೇಯಬಲಸ್ಯ ಪಾರ್ಷ್ಣಿಂ || 20.39 ||

ವಿನಿಘ್ನತೋ ದೈತ್ಯಬಲೌಘಮಗ್ರೇ
 ಚಾಪಾಭಿಯೋಗೋ ಯುಧಿ ಶಂಬರಾರೇಃ |
 ಚಕಾರ ಚಕ್ರೀಕೃತಚಂದ್ರಲೇಖಂ
 ಶಂಭೋಶ್ಶಿರಃ ಕಂಪಮನನ್ಯಲಭ್ಯಂ || 20.40 ||

ರಾಮೋಽಪಿ ಲಂಕಾಧಿಪತೇಃ ಸಮಾನಾನ್
 ಮುಸಲ್ಯವೃತ್ತೀನ್ ಮುಸಲೇನ ಭಿಂದನ್ |
 ಚಮತ್ಕೃತಿಂ ಚಕ್ರಧರಸ್ಯ ಕುರ್ವನ್
 ಆದತ್ತ ಸಂಗ್ರಾಮವಿಹಾರಮಗ್ರ್ಯಂ || 20.41 ||

ಉದಗ್ರಶೃಂಗೋಲ್ಬಣಬಾಹುಭೂಮ್ನಾ
 ಸಂಚಾರಿಕೈಲಾಸನಿಭೇನ ತೇನ |
 ಅಮೃಷ್ಯತಾ ಕ್ಷಿಪ್ರಮಕಾರಿ ಸೈನ್ಯಂ
 ನಾಗಾಧಿಪೇನೇವ ವನಂ ನಲಾನಾಂ || 20.42 ||

ಸ ಲಾಂಗಲಾಕರ್ಷಣನಿರ್ವಿಚೇಷ್ಟಾನ್
 ನಿಷ್ಪಿಷ್ಯ ನಾಗಾನ್ನಿಷಧಪ್ರಮಾಣಾನ್ |
 ರಣಕ್ಷಿತಿಂ ಶೋಣಿತಮಾಂಸಪಂಕ್ತೈಃ
 ಆಮಗ್ನಿಸ್ಪಂದರಥಾಮಕಾರ್ಷೀತ್ || 20.43 ||

ಹಲಾಯುದೋತ್ಕ್ಲಿಪ್ತರಥೌಘಪೂರ್ಣಂ
 ಸಮೀಕ್ಷ್ಯ ದೇವಾಃ ಸಹಸ್ರಾಂತರಿಕ್ಷಂ |
 ಆಶಂಕ್ಯ ದೈತೇಯಬಲೋಪಯಾನಂ
 ದೃಢಾರ್ಗಲಾಂ ದೇವಪುರೀಮಕುರ್ವನ್ || 20.44 ||

ಪ್ರಭುಶ್ಚ ಕಿಂಚಿತ್ ಪ್ರಥಯನ್ನಮರ್ಷಂ
 ಕ್ರೀಡೋಚಿತಾನ್ ಪ್ರೇಕ್ಷ್ಯ ಕೃತಾಭಿಯೋಗಾನ್ |
 ವಿವ್ಯಾಧ ಬಾಣಾನುಚರಾನಯೋಧ್ಯಃ
 ಶಾರ್ಜೋದಧೇರೂರ್ಮಿನಿಭೈಃ ಶರೌಘೈಃ || 20.45 ||

ಅದೃಷ್ಟತೂಣೀರಮನುಪ್ಲವಾನ್ಯೈಃ
 ಅಗ್ರಾಹ್ಯಸಂಧಾನವಿಮೋಕ್ಷಬಾಣಂ |
 ಅಮಂಸತೈನಂ ಸ್ಥಿರಚಾಪಚಕ್ರಂ
 ಪ್ರತ್ಯೇಕಮಾತ್ಮಾಭಿಮುಖಂ ಪ್ರತೀಪಾಃ || 20.46 ||

ನಿಷಂಗದತ್ತಾಗ್ರಕರೇ ಮುರಾರೌ
 ನಿರ್ಭಿದ್ಯ ದೈತ್ಯಾನ್ ಭುವಮಾವಿಶಂತಃ |
 ಲಕ್ಷ್ಯಾಣಿ ದೂರಾದಲಭಂತ ಬಾಣಾಃ
 ರಸಾತಲಸ್ಥೈರಪಿ ದಾನವೇಂದ್ರೈಃ || 20.47 ||

ನ ಸೇಹಿರೇ ಶಾರ್ಙ್ಗಪಯೋದಜಾತಾಂ
 ನಾರಾಚವೃಷ್ಟಿಂ ದನುಜೇಂದ್ರಯೋಧಾಃ |
 ಅಮೋಘವಾಚಾ ಕವಿನಾ ಪ್ರಯುಕ್ತಾಂ
 ಅಂತರ್ವತೀಂ ಸೂಕ್ತಿಮಿವಾನಭಿಜ್ಞಾಃ || 20.48 ||

ಯತೋಯತೋ ಯಾದವಸೈನ್ಯಮಾಸೀತ್
 ತತಸ್ತತೋ ದೈತ್ಯಚಮೂರಪಾಯಾತ್ |
 ಗತಾನಿ ತೇಜಸ್ತಮಸೋರಿವಾರಾತ್
 ಆಶಾವಿಕಲ್ಪೇನ ತಯೋರಭೂವನ್ || 20.49 ||

ಅಶೂರಸಂದರ್ಶನತಾಪಶಾಂತ್ಯೈ
 ಸ್ವಹೇತಿಧಾರಾಗೃಹಮಾಶ್ರಯಂತೀಂ |
 ವಿಹಾರಯಾಮಾಸುರಿವ ಸ್ವವೃತ್ತ್ಯಾ
 ವೀರಶ್ರಿಯಂ ವೃಷ್ಟಿಕುಲಪ್ರವೀರಾಃ || 20.50 ||

ಕೃಪಾಣಭಿನ್ನದ್ವಿಪಕುಂಭಮುಕ್ತಾ
 ಮುಕ್ತಾಃ ಪತಂತ್ಯೋ ರಣವಪ್ರಭೂಮೌ |
 ಪ್ರರೋಹತಾಂ ವೀರಯಶಸ್ತರೂಣಾಂ
 ಬೀಜಾನ್ಯಭೂವನ್ ಬಹುಧಾ ವಿಕೀರ್ಣಾಃ || 20.51 ||

ದ್ವಿಪಾಚಲೇಭ್ಯಃ ಶರವೃಷ್ಟಿಪಾತ್ಮಿಃ
 ಆಪಾತಿತಾನಾಂ ರುಧಿರಾಪಗಾನಾಂ |
 ಅಕಲ್ಪಯನ್ ಯೋಧಮುಖೇಂದುಕ್ಕಪ್ತಾಃ
 ಕೌಮುದ್ವತೀಂ ಸಂಪದಮಟ್ಟಹಾಸಾಃ || 20.52 ||

ಅದೃಶ್ಯತಾನ್ಯೋನ್ಯವಿಲೂನಶೀರ್ಷೈಃ
 ಆರಬ್ಧಮನ್ಯೋನ್ಯಕೃತಪ್ರಶಂಸೈಃ |
 ಅನೇಕರೂಪೈಕಸುರಾಂಗನಾಪೈಃ
 ಅಪಾಸ್ತವೈರಂ ರಣರಂಗನೃತ್ತಂ || 20.53 ||

ಪ್ರಯೋಜಿತೈಃ ಪ್ರಾಣತ್ಯಣೈಃ ಪ್ರಗಲ್ಭಾ
 ರಥ್ಯಾಭಿಗಮ್ಯೇಷು ರಣಾಪಣೇಷು |
 ಕ್ಷಣಪ್ರಭಾಲೋಲತರೈರವಿಂದನ್
 ಯಾವದ್ಯುಗಾಂತಾನಿ ಯಶೋಧನಾನಿ || 20.54 ||

ಕೃತಾಪದಾನಾಃ ಕೃಶಜೀವಿತಾಶಾಃ
 ಸ್ವನಾಥನಾಮಾಂಕಜಯೋಕ್ತಿಮಂತಃ |
 ಜಯಶ್ರಿಯಂ ದೋಷ್ಟಿ ನಿವೇಶಯಂತಃ
 ಕೀರ್ತಿಂ ದಿಗಂತಾವಸಥಾಮಕುರ್ವನ್ || 20.55 ||

ಅಮೋಘಶಸ್ತ್ರಾಸ್ತ್ರತರಂಗಭೀಮೇ
 ವೈರೋಪಸಂದರ್ಶಿತಬಾಡಬಾಗ್ನೌ |
 ವಿಕತ್ಲನಂ ಸಂಯತಿ ವಿಕಲ್ಗವಾನಾಂ
 ವೀರೋದಧೌ ಗೋಷ್ಟದವದ್ವಿಲಿಲೈ || 20.56 ||

ಜಿಗೀಷುಭಿರ್ಜೀವಿತಸಂಶಯಾಖ್ಯಾ
 ದೋಲಾಽಧಿರೂಥಾ ದೃಢವೈರಬಂಧಾ |
 ಅದೂರತೋ ಯಾದವಮರ್ಷವೇಗಂ
 ಮಿಥಃ ಪ್ರತಿಕ್ಷೇಪಶತಾನಿ ಚಕ್ರೇ || 20.57 ||

ಶರಪ್ರಯೋಗೋಚಿತವಿಪ್ರಕರ್ಷಂ
 ಸಂಪಾದಯಿಷ್ಯಂತ್ಯಪರಾಜ್ಮುಖಾನಾಂ |
 ಪ್ರಶಂಸನೀಯಾನಿ ಬಭೂವುರಾಜೌ
 ಪಶ್ಚಾತ್ಪ್ರಯಾತಾನಿ ಧನುರ್ಧರಾಣಾಂ || 20.58 ||

ಪ್ರತಿಪವೃತ್ಯಾ ಪ್ರತಿಗೃಹ್ಯ ಶೂರಾಃ
 ಶತ್ರುಪ್ರಯುಕ್ತಾಂ ಶರವೃಷ್ಟಿಮುಗ್ರಾಂ |
 ತ್ರಿವಿಷ್ಟಪಾನೋಕಹಪುಷ್ಪವೃಷ್ಟಿಂ
 ವೈಮಾನಿಕೈರನ್ವಭವನ್ ವಿಮುಕ್ತಾಂ || 20.59 ||

ತಸ್ಮಿನ್ನಘಚ್ಛೇದಿನಿ ಧರ್ಮಯುದ್ಧೇ
 ಕಾಯತ್ಯಜಾಂ ಕೃಷ್ಣಸಮೀಕ್ಷಿತಾನಾಂ |
 ಸುಹೃದ್ವಿಷದ್ಭೇದವತಾಂ ಸಮೋಽಭೂತ್
 ಸ್ವರ್ಗಾಪವರ್ಗಾಂತಗತಿಃ ಸುಪಂಥಾಃ || 20.60 ||

ಬಭೂವ ಕೀರ್ತ್ಯಾ ದೃತಕೇತಕಶ್ರೀಃ
 ನಿಸ್ತಿಸ್ತಂಶಧಾರಾಧರಪಂಕ್ತಿನೀಲಾ |
 ರಣಸ್ಥಲೀ ಯಾದವದಾನವಾನಾಂ
 ಆಕಾಲಿಕೀ ಪ್ರಾವೃಡಿವಾಸ್ತ್ರವಷ್ಟೈಃ || 20.61 ||

ಅಲಂಘನೀಯಾ ರಥವಾರಣಾದ್ಯೈಃ
 ಆಸಾಗರಾದಪ್ರತಿಘಪ್ರವಾಹಾಃ |
 ಉದಗ್ರಭೂಭೃತ್ಪ್ರಭವಾಃ ಪೃಥಿವ್ಯಾಂ
 ಉತ್ತಸ್ಥಿರೇ ಶೋಣಿತಶೈವಲಿನ್ಯಃ || 20.62 ||

ಜ್ವಲತ್ಪ್ರತಾಪಾನಲಜಾತದೀಪ್ತಿಃ
 ಸಮಿದ್ವತೀ ಸೈನ್ಯಯುಗಸ್ಯ ಲೀಲಾ |
 ಜಯಶ್ರಿಯಾ ವೀರಪತಿಂವರಾಯಾ
 ವೈವಾಹಿಕೀ ಸಂಪದಿವಾಬಭಾಸೇ || 20.63 ||

ಅಮರ್ಷವೈಶ್ವಾನರಧೂಮಲೇಖಾಂ
 ಅನ್ಯೋನ್ಯಸಂಹಾರನಿಶಾಂ ಕೃಪಾಣೀಂ |
 ಅವೇಕ್ಷ್ಯ ಮೃತ್ಯೋರ್ಭುಕ್ತುಕುಟೀಮನಂದನ್
 ವೀರಾಃ ಸ್ವವಿಕ್ರಾಂತಿಶಿರೀಷಮಾಲಾಂ || 20.64 ||

ಮನಸ್ವಿನಃ ಸಂಯತಿ ವೀರಶಯ್ಯಾಂ
 ಅಭೂಷಯನ್ ಪ್ರೀತಿಕೃತಃ ಶಿವಾನಾಂ |
 ಸುಖಾವಹಾಃ ಸ್ವರ್ಗವಿಲಾಸಿನೀನಾಂ
 ವಿಹಾರಶಯ್ಯಾಮಪಿ ವೀರಲೋಕೇ || 20.65 ||

ಸಮಾಶ್ರಿತೈರಾಹವಸತ್ರದೀಕ್ಷಾಂ
 ಕುರ್ವದ್ಭಿರನ್ನೋನ್ಯಮಿವೋಪಕಾರಂ |
 ಅಲಭ್ಯತ ಶ್ಲಾಘಿತಮಪ್ಸರೋಭಿಃ
 ದೈತ್ಯೈರ್ಮನುಷ್ಯೈರಪಿ ದೇವಭೂಯಂ || 20.66 ||

ಪರ್ಯಸ್ತಪಾದಂ ಪತಿತೈಃ ಪೃಥಿವ್ಯಾಂ
 ವಜ್ರಾಹತೈರದ್ರಿಗಣೈರಿವಾನ್ಯೈಃ |
 ದ್ವಿಪೇಂದ್ರಯೂಧೈರ್ದ್ರುತಸರ್ಪಿಣೀನಾಂ
 ದ್ವೀಪಾಯಿತಂ ಶೋಣಿತವಾಹಿನೀನಾಂ || 20.67 ||

ಹತಾವಶಿಷ್ಟಾ ದನುಜೇಂದ್ರಭೃತ್ಯಾಃ
 ಪ್ರದ್ಯುಮ್ನವಿಕ್ರಾಂತಿಭಯಾನ್ನಿವೃತ್ತಾಃ |
 ತತ್ಕೇತುಚಿಹ್ನಸ್ಮರಣೇನ ಬಿಭ್ಯುಃ
 ನಿಶಾಮ್ಯ ದೃಷ್ಟೀರ್ನಿಜವಲ್ಲಭಾನಾಂ || 20.68 ||

ಸ್ವಕೋಪಚಾಪೇನ ತತಃ ಪ್ರಣುನ್ನೋ
 ಮಹೇಶ್ವರಾನುಗ್ರಹಸಂಹಿತಾತ್ಮಾ |
 ಅತೀತ್ಯ ಮೌರ್ವೀಮಿವ ದೈತ್ಯಸೇನಾಂ
 ಬಾಣಃ ಸ್ವಯಂ ಶೌರಿಬಲಂ ವಿವೇಶ || 20.69 ||

ವ್ಯಭಜ್ಯತ ವ್ಯಾಪ್ತಹಯೋರ್ಮಿಜಾಲಂ
 ಬಲಂ ಯದೂನಾಂ ಬಲಿನಂದನೇನ |
 ಏಕೇನ ಪರ್ಯಾಪ್ತಭುಜಾದ್ರಿಭೂಮ್ನಾ
 ನಾಥೋ ನದೀನಾಂ ನಲಸೇತುನೇವ || 20.70 ||

ಅಸ್ತ್ರಾಣಿ ತೇನ ಪ್ರಹಿತಾನಿ ತೂರ್ಣಂ
 ವಿಹಾರಭೂಮ್ನಾ ವಿತಥಾನಿ ಕೃತ್ವಾ |
 ಯುಗಾಂತ ಸೂರ್ಯಾಯುತಯೋಗದೀಪ್ತಂ
 ರಾಮಾನುಜನ್ಮಾ ಜಗೃಹೇ ರಥಾಂಗಂ || 20.71 ||

ಅಥಾಚ್ಛಿನದ್ಭೀಷಣಸತ್ತ್ವಸಾರಾಂ
 ಭುಜಾಟಿವೀಂ ಭೂತಪತೇಃ ಸಮಕ್ಷಂ |
 ಚಕ್ರೇಣ ಸಂಕಲ್ಪನಿಭೇನ ಕೃಷ್ಣಃ
 ಕಿಂ ವಾ ವಿಧೌ ವೈರಿಣಿ ಕೇನ ರಕ್ಷ್ಯಂ || 20.72 ||

ಅವೃಣ್ವತ ಕ್ಷ್ಮಾಂ ಹರಿಚಕ್ರಲೂನಾ
 ಮಹತ್ತರಾ ಬಾಣಭುಜಾಃ ಪತಂತಃ |
 ಮಹೇಂದ್ರಹಸ್ತಪ್ರಹಿತೇನ ಪೂರ್ವಂ
 ವಜ್ರೇಣ ಭಿನ್ನಾ ಇವ ಸಾನುಮಂತಃ || 20.73 ||

ಅಮರ್ತ್ಯಶತ್ರೋರವಲೇಪಹೇತೌ
 ಬಹಿದ್ವಯೇ ಬಾಹುವನೇ ವಿಲೂನೇ |
 ದಯಾಧನಃ ಸಂಯತಿ ದೈತ್ಯಹಂತಾ
 ಪ್ರದೀಪ್ತಮಸ್ತ್ರಂ ಪ್ರತಿಸಂಜಹಾರ || 20.74 ||

ಅನೀಕಿನೀಮಾಶ್ರಿತದೀರ್ಘನಿದ್ರಾಂ
 ಬಾಣೋ ನಿಕೃತ್ತಾಮಪಿ ಬಾಹುಪಂಕ್ತಿಂ |
 ಅಜಾತಖೇದೋ ಬುಬುಧೇ ನ ನೂನಂ
 ವಿಪದ್ಭಿರಶ್ರಾಂತಧಿಯೋ ಹಿ ವೀರಾಃ || 20.75 ||

ಅಶಾಂತದರ್ಪಸ್ತ್ವಸುರೋ ಭುಜಾಭ್ಯಾಂ
 ವಿಕೃಷ್ಟಧನ್ವಾ ವಿಸಸರ್ಜ ಬಾಣಾನ್ |
 ತದೈನಮನ್ವೀಕ್ಷ್ಯ ನಿಹಂತುಮೈಚ್ಛತ್
 ಜನ್ಯೋದ್ಧತಂ ದೈತ್ಯಮನನ್ಯಜನ್ಯಃ || 20.76 ||

ತತಸ್ತಮವ್ಯಾಹತದಿವ್ಯಶಕ್ತಿಂ
 ಮಧ್ಯಾಹ್ನ ಮಾರ್ತಾಂಡವಿದೀಪ್ತಹೇತಿಂ |
 ಪಶ್ಯನ್ ಮುಕುಂದಂ ಪ್ರತಿಬೋಧಭೂಮ್ನಾ
 ಜಯೋಕ್ತಿಪೂರ್ವಂ ಗಿರಿಶೋ ಜಗಾದ || 20.77 ||

ಮೈವಂ ಪ್ರಭೋ ಮತ್ಪರಿವಾರಭೂತಂ
 ಬಲೇಃ ಸುತಂ ಬಾಧಿತುಮರ್ಹಸಿ ತ್ವಂ |
 ಮಯೈಷ ರಕ್ಷೋ ದನುಜಸ್ತ್ವಯಾಽಪಿ
 ಸ್ವಭಕ್ತಬುದ್ಧೈವ ಸಮೀಕ್ಷಣೀಯಃ || 20.78 ||

ತ್ವಮಾದಿದೇವಃ ತ್ರಿಯುಗಸ್ತ್ರಿಧಾಮಾ
 ಶುದ್ಧಾಮಶುದ್ಧಾಂ ಚ ವಿಭಾವ್ಯ ಸೃಷ್ಟಿಂ |
 ಅಕರ್ಮತಂತ್ರೈರವತಾರಭೇದೈಃ
 ಕ್ರೀಡಸ್ಯನಂತೈರಪಿ ಜಂತುಜಾತೈಃ || 20.79 ||

ಅಯಂ ಸ ತೇ ವೇದಮಯೋ ಗರುತ್ಮಾನ್
 ವೇದೈರಶೇಷೈರಪಿ ವೇದ್ಯಸೇ ತ್ವಂ |
 ವಿಭಾಗಮೃಚ್ಛಂತ್ಯಮರಾಸ್ತ್ವದನ್ಯೇ
 ಶಾಖೈಕದೇಶೇಷು ಶಕುಂತಕಲ್ಪಾಃ || 20.80 ||

ಸಿಸೃಕ್ಷತಸ್ತೇ ಭುವನಾನಿ ಸಪ್ತ
 ಪ್ರಸಾದತೋ ನಾಥ ಬಭೂವ ವೇಧಾಃ |
 ಸಂಹರ್ತುಕಾಮಸ್ಯ ತವೈವ ಕೋಪಾತ್
 ಅಹಂ ತ್ವಯಾ ದತ್ತನಿಜಾಧಿಕಾರಃ || 20.81 ||

ಅವಿಕ್ರಿಯಶ್ಚೇಷ್ಟಯಸಿ ತ್ವಮೇಕೋ
 ವಿಶ್ವಾನಿ ಭೂತಾನಿ ವಿಹಾರಶಕ್ತ್ಯಾ |
 ಅಚೇಷ್ಟಮಾನಪ್ರಕೃತೀನ್ಯಯಾಂಸಿ
 ಸ್ಥಾತಾಪ್ಯಯಸ್ಕಾಂತ ಇವಾಭಿಮುಖ್ಯಾತ್ || 20.82 ||

ಅಲಂಘ್ಯಮಾಯಾಗುಣಜಾಲಭೀತಾನ್
 ಅನನ್ಯಚಿತ್ತಾನನುಕಂಪಮಾನಃ |
 ಸ್ವದತ್ತಯೈವ ಸ್ವಪದಾಬ್ಜಭಾಜಾ
 ಭಕ್ತ್ಯಾ ಸ್ವಯಂ ತಾರಯಸೇ ಭವಾಬ್ಧಿಂ || 20.83 ||

ಭಾರಾವತಾರಾಯ ಭುವೋಽವತೀರ್ಣಂ
 ಭವಂತಮಂತರ್ಹಿತದಿವ್ಯಭಾವಂ |
 ಸಂಸ್ಥಾಪಯಂತಂ ನಿಯಮೇನ ಧರ್ಮಂ
 ಧರ್ಮಂ ಪರಂ ವೇದವಿದೋ ವಿದುಸ್ತ್ವಾಂ || 20.84 ||

ವಿಧಾಯ ದೈತ್ಯಪ್ರಕೃತೀನಶೇಷಾನ್
 ನಾಮಾವಶೇಷಾನ್ನರಲೋಕಪಾಲಾನ್ |
 ಕರಿಷ್ಯಸಿ ತ್ವಂ ಕರುಣಾದ್ರ್ಯಚೇತಾ
 ನಾಥ ಕ್ಷಿತಿಂ ನಾವಮಿವಾಸ್ತಭಾರಾಂ || 20.85 ||

ದಯಾಕ್ಷಮಾಭ್ಯಾಮಿಹ ದೀವ್ಯಸಿ ತ್ವಂ
 ಲಕ್ಷ್ಮೀಮಹೀಭ್ಯಾಮಿವ ಲಾಲಿತಾತ್ಮಾ |
 ತತ್ ಕ್ಷಮ್ಯತಾಮಸ್ಯ ಮದೇಕಭಕ್ತೇಃ
 ಆಜಾನತಃ ಸ್ವಾತ್ಮಚಮತ್ಕ್ರಿಯೇಯಂ || 20.86 ||

ನಾಥೋ ಯದೂನಾಮಿತಿ ಭೂತನಾಥೇ
 ಸ್ವಭಕ್ತರಕ್ಷಾಮಭಿಯಾಚಮಾನೇ |
 ಅತರ್ಕಿತಪ್ರತ್ಯುಪಕಾರಲೇಶಾಂ
 ಆಕಸ್ಮಿಕೀಮಾದ್ರಿಯತಾನುಕಂಪಾಂ || 20.87 ||

ಪ್ರವಿಶ್ಯ ದೇಹಂ ಪುನರುತ್ಪತ್ತಂತ್ಯಾ
 ಸ್ವಮೌಲಿಭಾಜೇವ ಸುರಸ್ರವಂತ್ಯಾ |
 ವಾಚಾ ಮನಃಪ್ರೀತಿಮಿವೋದ್ವಮಂತಂ
 ಶೌರಿಸ್ತದಾ ಶೂಲಿನಮಿತ್ಯುವಾಚ || 20.88 ||

ತವೈಷ ಭಕ್ತೋ ಮಮ ಚೇತಿ ಮನ್ಯೇ
 ಕ್ಷಾಂತಸ್ತತೋ ನಿತ್ಯಮಸೌ ಮಯಾಽಪಿ |
 ನ ಚಾಸ್ತಿ ಬಂಧೋರಪಿ ಸಾಂಪರಾಯೇ
 ವೀರವ್ರತಂ ಧಾರಯತೋಪಕಾರಃ || 20.89 ||

ವಿಹಾರನೃತ್ತಾನಿ ವಿತನ್ವತಸ್ತೇ
 ವಲ್ಲುಧ್ವನಿಂ ವಾದಯಿತಾ ಮೃದಂಗಂ |
 ಭಜತ್ವವಿಚ್ಛಿನ್ನಧೃತಿರ್ಭವಂತಂ
 ದತ್ತಾಭಯೋ ದೈತ್ಯಪತಿರ್ಮಯಾಸೌ || 20.90 ||

ಅಥಾನ್ವಮಂಸ್ತ ತ್ರಿಜಗನ್ನಿಯಂತಾ
 ಪತ್ಯುಃ ಪಶೂನಾಂ ಪ್ರಣಯಾನುರೋಧಾತ್ |
 ಬಾಣಾವರೋಧಪ್ರಮದಾಜನಾನಾಂ
 ಸ್ಥಾಯೀನಿ ಮಂಗಲ್ಯವಿಭೂಷಣಾನಿ || 20.91 ||

ತತೋಽಸುರೇಂದ್ರಃ ಪ್ರಣಿಪಾತಪೂರ್ವಂ
 ಜಗತ್ಪರಿತ್ರಾಣರತಂ ಜಗಾದ |
 ಉಷಾನಿರುದ್ಧಾನ್ವಯತಃ ಸಮೀಕ್ಷ್ಯಾಃ
 ಭೃತ್ಯಾ ವಯಂ ಪ್ರೀತಧಿಯಾ ತ್ವಯೇತಿ || 20.92 ||

ಹಿರಣ್ಯರತ್ನಾನಿ ಹಿರಣ್ಯಪೂರ್ವೈಃ
 ಬಲಾದುಪಾತ್ತಾನ್ಯುಪದಾಯ ಬಾಣಃ |
 ನಿರೋಧಖಿನ್ನಾವುಚಿತೋಪಚಾರೈಃ
 ಆನರ್ಚ ಸಸ್ವೇಹಮುಷಾನಿರುದ್ಧೌ || 20.93 ||

ಸಂಬಂಧಿಭಾವಪ್ರತಿಪತ್ತಿಭಾಜಾ
 ಸಂಧಾಯ ಬಾಣೇನ ಸ ಸತ್ಯಸಂಧಃ |
 ಉಷಾಪತೇರ್ಯೌತಕಲಾಭಲಕ್ಷ್ಯಾತ್
 ಜೇತಾ ಜಹಾರೈವ ವಿಪಕ್ಷಲಕ್ಷ್ಮೀಂ || 20.94 ||

ಹರೇಣ ದತ್ತಾಂ ಹರಿಣಾಽಪಿ ಬಾಣಃ
 ಸ್ಥಿರೀಕೃತಾಮಪ್ರತಿಘಾಮಭೀತಿಂ |
 ತನುತ್ರಯನ್ ವರ್ಜಿತಲೇಖವೈರಃ
 ಶಮಾನ್ವಿತಾಮಾಸ್ಥಿತ ಶಂಭುಸೇವಾಂ || 20.95 ||

ಯಥಾರ್ಥನಾಮಾನಮಧಾನಿರುದ್ಧಂ
 ಕೃತ್ವಾ ಸಭಾರ್ಯಂ ಕೃತಕೃತ್ಯಚೇತಾಃ |
 ಸಬಂಧುಸೈನ್ಯಃ ಸವಿಶೇಷದೃಶ್ಯಾಂ
 ಪ್ರತ್ಯಾಯಯೌ ವಿಶ್ವಪತಿಃ ಪುರೀಂ ಸ್ವಾಂ || 20.96 ||

ದೇವಾಃ ಸಹಸ್ರನಯನಂ ದನುಜೇಂದ್ರಮನೈ
 ನಿರ್ಧೂತಮಾನಮನಘೇನ ನಿಶಾಮಯಂತಃ |
 ಕೂಪೋದಕಪ್ರಭವಕೂರ್ಮನಯೇನ ಜಾತಾಂ
 ಅಸ್ವಾಮಿಕಪ್ರಭುಪರಿಗ್ರಹಬುದ್ಧಿಮೌಜ್ಞನ್ || 20.97 ||

ನೀತಸ್ತಿಲೋಕಪತಿನಾ ನಿಜರಾಜಧಾನೀಂ
 ಭೂಯಃ ಪ್ರಜಾತ ಇವ ಪೌರಜನೈಃ ಪ್ರತೀತಃ |
 ದೈತ್ಯೇಶ್ವರಸ್ಯ ಸುತಯಾ ಸಹಿತಃ ಸ ರೇಮೇ
 ರಾಗಾಧಿಕೋ ರತಿಪತೇರನಘಃ ಕುಮಾರಃ || 20.98 ||

ಅಥ ತಮುಷಾಸಹಾಯಮುಪಯಾತಮುಪಾಯನವಾನ್
 ಜನಪದಪತ್ತನಪ್ರಭೃತಿಕಾದುಪಗಮ್ಯ ಜನಃ |
 ಉಪಚರತಿ ಸ್ಮ ಸಮ್ಯಗುಪಪನ್ನಧೃತಿರ್ಬಹುಧಾ
 ಯದುನಗರೇ ವಿವಾಹವಿಜಯೋತ್ಸವಯಂತ್ರಿತಧೀಃ || 20.99 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ವಿಂಶಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||